

## La'ipepa Tufa 8: Pōpoaki ki he Kakai Lalahi Kei Talavou

Na'e vahevahe 'e 'Eletā M. Lāsolo Pālari 'o e Kōlomu 'o e Kau 'Aposetolo 'e Toko Hongofulu Mā Uá 'o pehē:



'I he kamata ke tau fakakaukau ki he ni'ihī 'o ho'omou ngaahi fehu'í, 'oku mahu'inga ke manatu'í ko ha Taki Mā'olunga au, ka 'oku 'ikai ke 'uhinga ia 'oku ou ma'u 'a e mafai fakalūkufuá! . . .

'Oku ou hoha'a 'i he taimi 'e ni'ihī 'oku fu'u lahi 'a e me'a 'oku 'amanaki ki ai 'a e kāingalotú mei he kau taki mo e kau faiako 'o e Siasí—'o 'amanaki te nau hoko ko ha kau mataotao 'i he ngaahi kaveingá, 'o mahulu atu ia 'i honau ngaahi fatongiá.

Na'e ui 'e he 'Eikí 'a e kau 'aposetoló mo e kau palōfitá ke nau fakaafe'i 'a e ni'ihī kehé ke nau ha'u kia Kalaisi—kae 'ikai ke ma'u ha ngaahi mata'itohi mā'olunga ange 'i he hisitōlia 'o e kuonga mu'á, ngaahi ako fakatohitapú, mo ha ngaahi tafa'aki kehe 'e ala 'aonga ki hono tali kotoa 'o e ngaahi fehu'í te tau ala ma'u fekau'aki mo e ngaahi folofolá, hisitōliá, pea mo e Siasí. Ko hotau tefito'í fatongiá ke langa hake 'a e Siasí, ako'i e tokāteline 'o Kalaisí, mo tokoni'i 'a kinautolu 'oku fie ma'u tokoní. . . .

'Oku ou faka'osi 'aki ha fokotu'u 'e tolu fekau'aki mo e fekumi ki ha tali ki he ngaahi fehu'í 'o e ongoongolelí.

'Uluakí, lolotonga ho'o fekumi, ako, mo lotua ha ngaahi talí, kātaki 'o manatu'í 'oku fie ma'u ke ke mo'ui angatonu ke ma'u 'a e ngaahi tali 'okú ke fekumi ki aí. . . .

Uá, si'oku ngaahi kaungāme'a kei talavou, kātaki 'o tuku ha taimi ke "mou longo pē, pea 'ilo ko au [a e] 'Otuá" [Saame 46:10]. Ko e lahi taha 'o e ngaahi me'a 'oku tau hoha'a ki ai 'i he mo'uí 'oku tali ia 'i he ngaahi taimi lōngonoa 'o e fakakaukau, lotú, mo e ala atu 'o kole ki he Tamai Hēvaní mo e 'Eiki ko Sisū Kalaisí ha tataki, nonga, mo e fiefia 'i he'etau feinga ke mo'ui 'aki 'a e ongoongolelí.

Pea faka'osí, kātaki 'o tokanga taha ki he me'a 'oku fu'u mahu'ingá. 'Oua 'e tokanga ki he ngaahi me'a 'oku 'ikai mahu'ingá. Falala ki he Tamai Hēvaní Kuó Ne foaki mai 'Ene palani ta'engatá, ko ia, "nofo ma'u 'i he vaká pea piki ma'u!" [M. Russell Ballard, "Nofoma'u 'i he Vaká pea Piki ke Ma'u!," *Liahona*, Nōvema 2014, 89–92]. 'Oku mau 'ofa atu mo fie ma'u kimoutolu 'i he taimi ni pea 'i he ngaahi ta'u ka hoko maí. ("Questions and Answers" [Brigham Young University devotional, Nov. 14, 2017], speeches.byu.edu)

Ngaahi Fehu'í Ke Alea'í

- Ko e hā 'a e tefito'í fatongia 'o e kau taki 'o e Siasí? Ko e hā ha ngaahi palopalema te tau lava 'o fokotu'u ma'atautolu 'i he taimi 'oku tau pehē ai ko e kau taki 'o e Siasí ko ha kau mataotao ia 'i he ngaahi tefito kotoa pē?
- Ko e hā 'oku fu'u mahu'inga ai ke feinga ke mo'ui 'aki e ongoongolelí 'i ho'o fekumi ki ha ngaahi tali ki ho'o ngaahi fehu'í?
- 'Oku 'uhinga ki he hā 'a e pehē ke ke "longo peé"? (Saame 46:10). Kuo tokoni'i fēfē koe 'e he ako ke "longo peé" ke ke fanongo ki he le'o 'o e 'Eikí mo ma'u 'a e ngaahi talí?
- 'E tokanga fēfē ha tokotaha lahi kei talavou ki he me'a 'oku 'ikai mahu'ingá 'i he taimi 'oku fekumi ai ki ha tali ki he ngaahi fehu'í 'o e ongoongolelí? Ko e hā 'oku fakatu'utamaki fakalaumālie ai ke tokanga ki he ngaahi me'a 'oku 'ikai mahu'ingá?